

10 ta' Novembru, 1961

Imhalef:—

Onor. Dr. Jos. H. Xuereb, LL.D.

Anthony Bonello

versus

Anthony Bugeja

**Kollizzjoni — Danni — Kumpannija tal-Assikurazzjoni —
Fidejussjoni — Nullità — Obligazzjoni Illeċita —
Art. 1028, 1030, u 1277(1)(c) tal-Kodiċi Civili.**

Garanzija ta' terza persuna għall-nias da parti ta' persuna oħra tad-danni kaġunati minnha fl-okkażjoni ta' kollizzjoni ma tiswiew, jekk ma tkunx saret bi srittura; u għaldaqstant dik it-terza persuna mhix tenuta thallas dawk id-danni jekk ma tkunx assumiet li thallashom hija personalment, u mhur bhala garanti.

Imma jekk firriżulta li assunzjoni tad-debitu għall-nias ta' dawk id-danni tkun ittiekdet, l-istess obligazzjoni hija nulla, bhala illeċita, jekk firriżulta li giet assunta bhala effett ta' ftehim dirett; b'leż jiġi akkwistat ammont ta' flus minn għand il-kumpannija tal-assikurazzjoni nteressata per mezz ta' dik-farazzjoni nveridika.

Il-kuntratt ta' assikurazzjoni hu wiehed tal-akbar bwona fede, u l-assikurat hu tenut jittutela l-interessi tal-assikuratur daqs li kieku kienu l-interessi tal-assikura; stess. U l-Qorti ma tistgħax thalli jgħaddi inosservat il-fatt ta' ftehim li jskr bl-intiża li l-kumpannija tal-assikurazzjoni thallas danni li mhix obligata thallas, billi l-persuna li ma għanqitx tort fu-kollizzjoni tiddikjara falsament li t-tort kien tagħha.

Il-Qorti:— Rat iċ-ċitazzjoni li biha l-attur, wara li

ppremetta illi fl-14 ta' Mejju 1958, fi Crucifix Hill il-Furjana, impjegat tal-konvenut, Peter Camilleri, li kien qiegħed isuq karrozza tal-konvenut, mħabba nuqqas ta' osservanza tar-regolamenti, ħabat mal-karrozza tal-attur, gwidata minn Joseph Bonello; u illi b'konsegwenza ta' din il-kollizzjoni l-karrozza tal-attur giet dannegġjata; u peress li l-konvenut assuma l-obligazzjoni li jħallas id-danni kollha riżultanti mill-imsemmija kollizzjoni; u illi l-konvenut naqas li jħallas, non ostante li gie nterpellat għal dan l-iskop talab li, premessi d-dikjarazzjonijiet meħtieġa u mogħtija l-provvedimenti opportuni, (1) jiġu likwidati d-danni sofferti mill-attur minħabba fl-imsemmija kollizzjoni, (2) u l-konvenut jiġi kundannat iħallas lill-attur is-somma li tiġi likwidata minn din il-Qorti. Bl-ispejjeż kontra l-konvenut;

Omissis;

Ikkunsidrat;

Illi din hija kawża ta' danni konsegwenti għal kollizzjoni bejn żewġ karrozzi, wahda misjuqa mit-tifel tal-attur u l-oħra minn chauffer allura mpjegat mal-konvenut. Oltre dan, però, hemm meritu iehor, li jirrigwarda l-ftehim li sar bejn il-kontendenti wara l-istess kollizzjoni. Huwa appuntu in bażi għal dan il-ftehim li l-attur għamel il-kawża;

Illi l-attur qiegħed isostni li l-konvenut assuma l-obligu li jħallas hu dawn id-danni, mentri l-konvenut jgħid li hu dahal biss garanti tax-chauffer tiegħu, tant li qiegħed jeċċepixxi l-eskussjoni ta' dan ix-chauffer. Intant però, ebda skrittura ma giet prodotta; u ladarba garanzija trid tkun bil-miktub taħt piena ta' nullità, (art. 1277(1)(c) tal-Kodiċi Civili), għandu jiġi ritenut li, jekk ma hemmx assunzjoni tad-debitu, allura l-konvenut ma assuma ebda obligu validu skond il-liġi, u kwindi anqas ma hi applikabbli l-eċċezzjoni tal-eskussjoni;

Illi taħt dan l-aspett, u in vista tal-insistenza tal-attur li jottjeni assikurazzjoni ta' ħlas tad-danni, u mhux biss ammissjoni ta' responsabbiltà, u kif graw il-fatti, wieħed huwa ndott jahseb li kien hemm assunzjoni tad-debitu da parti tal-konvenut, kemm il-darba jassumi li l-attur għall-

anqas kien jaf li l-garanzija trid tkun bil-miktub. Dan il-fatt ma jirrizultax, u l-Qorti hi tal-fehma, minn dak li jirrizulta mix-xhieda, li għall-anqas għall-bidu l-konvenut ma kienx dispost li jassumi d-dejn hu stess, u kien biss dispost, peress li allura x-chauffer kien impjegat miegħu, li jidhol garanti tiegħu, billi kien ċert li kien jista' jgħieghel lil dan iħallas, jew jithallas minn għandu jekk ikollu jħallas hu stess. Dan l-atteggjament, però, tbiddel, fil-ħsieb tal-Qorti, meta huwa ra li bil-ko-operazzjoni tal-attur hu seta' jithallas mill-ewwel tad-danni tiegħu billi l-attur kien kopert minn assikurazzjoni li tippermetti dan, purkè l-attur kien fit-tort. Billi ż-żewġ kontendenti kienu persważi li t-tort kien tax-chauffer impjegat mal-konvenut, u mhux ta' iben l-attur, hu raġjonevoli li wieħed jimmaġina li l-konvenut, biex iħajjar lill-attur jagħmel dikjarazzjoni mhix vera, assumma d-dejn hu stess; dan il-fatt, infatti, allura ma kien jimporta ebda responsabbiltà speċjali, billi kien dejjem fil-pożizzjoni li jithallas minn għand ix-chauffer. Dan kien halla f'idejha biex jirrangala. Fuq dan il-punt, għalhekk, il-Qorti thoss li għandha taqbel mal-perit fejn qal li l-konvenut assumma li jħallas hu d-danni fil-konfront tal-attur, u mhux biss daħal garanti għalihom; b'mod li hemm lok għar-rigett tal-eċċezzjoni opposta mill-konvenut f'dan ir-rigward;

Ikkunsidrat;

Illi mill-mod kif formulata l-eċċezzjoni, u mill-mod kif wieħed l-attur, wieħed jifforma l-opinjoni li l-ftehim dwar il-"claim" li kellu jagħmel u għamel l-istess attur lill-kumpannija tal-assikurazzjoni tiegħu, biex il-konvenut jithallas tad-danni li sofru (u dan b'vantagg' ukoll tax-chauffer responsabbli għalihom) sar f'perijodu sussegwenti. Li kieku sar hekk, all'avolja, kif sejjer jingħad, dan l-aġir tal-attur kien jibqa' dejjem kundannabbli għax hażin fih innifsu, l-assunzjoni tad-debitu magħmula favur tiegħu mill-konvenut kienet tibqa' valida; kif ġa ntqal, però, mix-xhieda mismugħha quddiem il-perit, u anki fl-apprezzament tal-istess perit u minn ċerti dikjarazzjonijiet fil-proċess wara r-relazzjoni peritali, ma jirrizultax li sar hekk; u anzi jirrizulta li l-assunzjoni tad-dejn da parti tal-konvenut kienet parti mill-ftehim generali, li kien anki jikkomprensi l-proċedura tal-"claim" da parti tal-attur lill-kumpannija tal-assikuraz-

zjoni għall-iskop imsemmi, b'mod li l-validità tal-istess as-sunzjoni tiddependi wkoll mill-validità ta' dan il-ftehim generali li tiegħu hi parti. Biex tissemma ċirkustanza li twassal għal din il-konklużjoni, basta li wiehed isemmi x-xhieda ta' Joseph Bonello, iben l-attur stess, li jixhed (fol. 56) li dan il-ftehim l-attur qallu li kien intlaħaq dak inhar stess tal-kollizzjoni, u mhux, kif jgħid l-attur (fol. 51), xi jumejn wara, meta mar bl-istima tat-tiswijiet. Dan ifisser, infatti, 'i l-konvenut assumu li jhallas in kwantu l-attur kellu jipprokuralu d-danni tiegħu (i.e. tal-konvenut) minn għand il-kumpannija tal-assikurazzjoni;

Ikkunsidrat;

Illi l-Qorti ma tistgħax ma tirrilevax in-natura immorali, u kwindi illeċita, ta' kuntrattazzjoni simili, biex tiġbed il-konsegwenzi li għandha tiġbed minn fatt simili. Infatti, hawn għandna ftehim dirett biex jiġi akkwistat ammont ta' flus per mezz ta' dikjarazzjoni nveridika. Biex wiehed jipperswadi ruħu li hu hekk, basta wiehed jaqra x-xhieda espliċita f'dan is-sens tal-konvenut (fol. 62), fejn jingħad li l-attur kellu jgħid li l-kollizzjoni saret tort ta' ibnu, mentri fil-fatt hu kien jirritjeni li kellu tort ix-chauffer impjegat mal-konvenut — kien ukoll jirritjeni hekk iben l-attur, u l-konvenut stess — biex il-kumpannija li kien assikurat magħha l-istess attur tħallas (fit-termini tal-“policy” li kel'u) il-hsara riportata fil-karrozza tal-konvenut. Jekk dan, mbgħad, mhux biżżejjed hemm l-elokwenza tad-differenza bejn id-deskrizzjoni tal-incident kif saret lill-kumpannija mill-attur (fol. 32 wara) u d-deskrizzjoni li ta' ibnu fil-kawża (fol. 54/55). Issa, dan ma setgħax ma qalx l-istess haġa mill-bidu lill-missieru; u se maj seta' jipprova jnaqqas, u mhux iżid, it-tort tiegħu. Fil-fatt din hija d-deskrizzjoni kontenuta fid-dikjarazzjoni tal-fatti akkompanjanti ċ-ċitazzjoni; u anki l-atteggjament tal-attur, depost minnu stess (fol. 48) meta fil-bidu x-chauffer Camilleri ried jixhet it-tort fuq ibnu; u l-premessi taċ-ċitazzjoni dwar dan il-punt juru li huwa jirritjeni differentement. Del resto, il-“claim” għamlu kif għam'u, jgħid huwa stess (fol. 51), “fuq is-suggeriment, anzi skond ma kont ftehemt mal-konvenut”, għalkemm zied iġhid “biex ngħin lil Peter Camilleri”. Is-sottomissjonijiet tiegħu fl-ewwel nota ta'

osservazzjonijiet (fol. 90/91) inehhu kull dubju li jista' baqa' fir-rigward. Huma wkoll enfasizzaw in-ness bejn l-obligu li assuma l-attur u l-obligu li in kontrakkambju assuma l-konvenut fil-ftehim li sar bejniethom, u li in forza tieghu qiegħed appuntu jaġixxi l-attur. Is-sottomissjoni jiet kontenuti fit-tieni nota ta' osservazzjonijiet (fol. 94/95) jtilfu mill-forza tagħhom meta wieħed jikkunsidra li saru wara li l-Qorti (ara verbal fol. 92) ġibdet l-attenzjoni tal-partijiet fuq in-natura tal-ftehim li kienu għamli;

Illi l-Qorti tiddeplora ftehim simili u għandha bilfors tikkundannah; aktar li l-kuntratt ta' assikurazzjoni hu wieħed tal-akbar bwona fede, u l-assikurat hu tenut jittutela l-interessi tal-assikuratur daqs li kieku kienu l-interessi tal-assikurat stess. Li kieku l-Qorti kellha tħalli dan il-fatt jgħaddi inosservat, jew kellha ma tesprimix ruħha b'mod ċar fuqu, hemm il-possibbiltà li każ bħal dan jiġi ripetut, u f'ripetizzjoni simili wieħed ikun intitolat jgħid li bis-silenzju jew tolleranza tagħha l-Qorti tkun approvat. Huwa għalhekk li l-Qorti qegħdha tiddikjara ftehim simili immorali, u kwindi illeċitu u null minhabba illiċejtā tal-oġġett u/jew tal-kawża relattiva (art. 1028 u 1030 tal-Kodiċi Civili). Għall-istess raġuni il-Qorti ma għandhiex tinteressa ruħha dwar l-adempiment jew l-ineżekuzzjoni ta' obligazzjonijiet li joħroġu minn kuntrattazzjoni simili, u ma tistgħax tikkostriġi lill-konvenut li jeżegwixxi dak li hija tirritjeni derivanti mill-kuntrattazzjoni ritenuta nulla. Anki li kieku dak li kellu jaġmel l-attur jitqies bħala kondizzjoni tal-obligu assunt mill-konvenut flok oġġett jew kawża tal-ftehim, l-istess kienet tkun nulla l-obligazzjoni tal-konvenut mħabba illiċejtā tal-kondizzjoni (art. 1097 ibidem);

Ikkunsidrat, fuq il-kap tal-ispejjeż;

Illi, għalkemm il-kuntrattazzjoni bejn il-kuntendenti hija nulla, u kwindi ma għandhiex tipproduċi ebda effett, iċċher li l-idea tagħha giet aktarx minn naħa tal-konvenut, li iżjed hu prattiku f'affarijiet simili (kif irrileva wkoll l-perit); u għalhekk hu xieraq li jbati parti mill-ispejjeż, li ma jstgħux verament jissejju effett tal-kuntrattazzjoni per se. Jiġi osservat li hu ma ssollevax hu stess l-eccez-

zjoni tan-nullità tal-obligazzjoni tiegħu. Din il-kwota għandha tkun b'xi mod proporzjonata għall-interess li hu kellu biex issir il-kuntrattazzjoni, paragonat mal-istess li kellu l-attur;

Għal dawn il-motivi;

Il-Qorti taqta' l-kawża billi (1) tiċhad l-eċċezzjoni tal-konvenut li hu ma kienx assumu d-debitu favur l-attur u kien daħal biss garanti għad-danni li sofra l-attur, iżda (2) tiddikjara null, u kwindi bla ebda effett, il-ftehim bejn il-kontendenti li tahtu l-konvenut assumu li jhallas id-danni li sofra l-attur u ndikati fiċ-ċitazzjoni, u (3) konsagwentement tiċhad it-talbiet attriċi;

L-ispejjeż kollha, minhabba ċ-ċirkustanzi tal-każ, jinġabru flimkien u jiġhallsu terz mill-attur u żewġ terzi mill-konvenut.
